

تفسیر و اصول تفسیر: مفہوم، ارتقاء اور اقسام

Interpretation and Principles of Interpretation: Concepts, Evolution and Types

* ظفر اقبال

ABSTRACT

Qur'an is Divine guidance for Human beings. Efforts are listed from the early Islamic period to date to understand the text of this guidance. Holy Prophet Muhammad (SAW) was the first exegete, His companions and followers were the next ones and this chain continues till now. In the third century Hijra, exegesis of Qur'an got the position of permanent science and then the work, in this field, was started in different dimensions. Many writers wrote permanent exegesis and others worked on its branches; i.e. Uloom ul Quran, Mushkalat ul Quran, Ghraib ul Quran, Nasikh-o-Mansookh, Ijaz ul Quran, etc. In this article, a basic introduction to this science, its branches, and its principles are discussed. It is found that exegesis work started from the early Islamic period and continues till now and many branches in exegesis work took place beside the development of its principles and helping sciences. Usool-e-Tafseer (Principles/Methods of illustration) are compiled, the first time in seven century hijra by Ibn Taymiyyah with this name. Later on, many books were written in this field, especially the territory of the subcontinent got a special place in this science. There are three schools of thought exist regarding this science. Everyone published their own work and insisted to describe the Quranic text according to their own principles. These principles also exist in the prefaces of the exegeses.

KEY WORDS: *Qur'an, Holy Prophet Muhammad (SAW), Ghraib ul Quran, Uloom ul Quran, Mushkalat ul Quran.*

تفسیر کا تعارف و مفہوم

اللہ تعالیٰ نے انسانیت کی ہدایت و رہنمائی کے لیے انبیاء و رسل کو مبعوث فرمایا۔ ان انبیاء علیہم السلام پر نزول وحی کا سلسلہ حضرت آدم علیہ السلام سے شروع ہوا اور حضرت محمد ﷺ پر ختم ہوا۔ انبیاء کرام پر نازل کردہ مصاحف اور چار کتابوں میں سے آج صرف قرآن مجید کا متن محفوظ ہے اور یہ متن قرآن تا قیامت آنے والے انسانوں کی فکری، مادی، روحانی، تہذیبی، انفرادی اور اجتماعی معاملات میں رہنمائی کا بنیادی ماخذ ہے۔ قرآن ہی خدا کی مضبوط رسی ہے۔ وہی ذکر حکیم اور صراط مستقیم ہے۔ مگر اس صحیفہ ہدایت کو سمجھنا اور اس سے معنی و مفہوم اخذ کرنا ایک باقاعدہ علم کا متقاضی ہے۔ کیونکہ قرآن پاک کے علوم و مقاصد صرف اس کے منطوق اور ظاہر میں منحصر نہیں اگر ایسا ہوتا تو تلاوت اور عبادت کے بعد اس کے بیان و تبیان اور پھر اس میں تدبر کی قطعاً کوئی ضرورت نہ تھی حالانکہ قرآن عزیز خود اس ضرورت کا اعلان کرتا ہے۔ ارشاد باری تعالیٰ ہے:

وَأَنْزَلْنَا إِلَيْكَ الذِّكْرَ لِتُبَيِّنَ لِلنَّاسِ مَا نُزِّلَ إِلَيْهِمْ وَلَعَلَّهُمْ يَتَفَكَّرُونَ^۱

"اور ہم نے تم پر بھی یہ کتاب نازل کی ہے تاکہ جو (ارشادات) لوگوں پر نازل ہوئے ہیں وہ ان پر ظاہر کر دو اور تاکہ وہ غور کریں۔"

اور یہی وہ ضرورت اور مقصد عظیم تھا جس کے پیش نظر علم تفسیر کی تدوین عمل میں آئی۔

تفسیر کا لغوی مفہوم

تفسیر کا مادہ فسر ہے۔ یہ باب تفعیل سے مصدر کا صیغہ ہے۔ جس کے معنی ہیں کسی مجمل بات کی وضاحت کرنا یا کسی مخفی چیز سے پردہ اٹھانا وغیرہ۔ ابن منظور الافریقی (م ۱۳۱۱ء بمطابق ۷۱۱ھ)^۲ لکھتے ہیں:

الفسر كشف المغطى والتفسير كشف المراد عن اللفظ المشكل^۳

"فسر کے معنی ہیں: ڈھانپنی ہوئی چیز کو کھولنا اور تفسیر کے معنی ہیں: مشکل الفاظ کی مراد سے پردہ اٹھانا"

جمال الدین ابوالفرج عبد الرحمن ابن الجوزی (م ۵۹۷ھ)^۴ نے تفسیر کی تعریف یوں کی ہے:

التفسير إخراج الشئ من مقام الخفاء إلى مقام تجلی^۵

"کسی چیز سے اسکے مخفی پن کو ختم کر کے واضح و متین کرنے کا نام تفسیر ہے۔"

القاموس المحیط میں مجد الدین فیروز آبادی (م ۸۱۷ھ) فرماتے ہیں:

الفسر الإبانة وكشف المغطى كالتفسير والفعل كضرب ونصر^۶

"فسر کے معنی ہیں ظاہر کرنا، پردہ اٹھانا اور یہی معنی تفسیر کے ہیں۔ اس کا فعل ضرب، یضرب اور نصر،

ینصر کے باب پر آتا ہے۔"

امام راغب اصفہانی (م 502ھ - 1108ء) کے نزدیک فسر کا استعمال اشیا عقلیہ اور معانی میں ہوتا ہے۔ جبکہ سفر کسی ٹھوس شے کے ظہور میں استعمال ہوتا ہے۔⁸

لفظ تفسیر بیان اور وضاحت کے معنوں میں خود قرآن میں بھی استعمال ہوا ہے۔

وَلَا يَأْتُونَكَ بِمَثَلٍ إِلَّا جِئْنَاكَ بِالْحَقِّ وَأَحْسَنَ تَفْسِيرًا ﴿٩﴾

"اور نہیں لاتے یہ لوگ تیرے سامنے کوئی عجیب سوال مگر یہ کہ ہم آپ کے پاس سچا اور قطعی جواب اور بہترین وضاحت لے آتے ہیں۔"

اس طرح حدیث شریف میں تفسیر کا لفظ ترجمہ، تشریح اور احکام و مسائل کی وضاحت، تفصیل اور بیان کے لئے استعمال ہوا ہے۔ جیسے سنن ابن ماجہ میں حضرت عمرؓ کا ارشاد منقول ہے:

ان آخر ما نزلت آية الرّياء، وان رسول الله ﷺ قبض ولم يفسرها لنا فدعوا الرّياء والريبة۔¹⁰

"آیت رباسب سے آخر میں نازل ہوئی، رسول اللہ ﷺ وفات فرما گئے جب کہ آپ ﷺ نے ہمارے لیے اس کی تشریح نہیں فرمائی تھی، لہذا تم سود اور شک کو چھوڑ دو۔"

مندرجہ بالا تصریحات سے یہ بات سامنے آتی ہے کہ تفسیر کا لفظ بلحاظ لغت محسوسات اور معقولات دونوں کے اظہار اور بیان کرنے کے لیے استعمال ہوتا ہے۔

تفسیر کا اصطلاحی مفہوم

اصطلاح میں تفسیر کے معنی ہیں (مقررہ حدود و قیود کا لحاظ رکھتے ہوئے) قرآن مجید کی تشریح و توضیح اور تفصیل کرنا، اس کے مشکل الفاظ اور جملوں کے مفہوم و مطلب کو ظاہر کرنا۔ مفسرین نے تفسیر کے اصطلاحی مفہوم کے بارے میں مختلف آرا بیان کی ہیں، جن میں سے چند درج ذیل ہیں۔

علامہ ابو حیان اندلسی (م 745ھ / 1344ء) نے علم تفسیر کی درج ذیل تعریف کی ہے:

التفسير علم يبحث فيه عن كيفية النطق بالفاظ القرآن ومدلولاتها وأحكامها الإفرادية والتركيبية ومعانيها التي تحمل علمها حالت تركيب وتتمات لذلك¹¹

"علم تفسیر وہ علم ہے جس میں قرآن مجید کے الفاظ کے تلفظ، انکے معانی و مفاہیم اور ان کے افرادی و ترکیبی احکام اور ان معانی سے بحث کی جاتی ہے جو ان الفاظ سے مرکب حالت میں مستنبط ہوتے ہیں اور ان کے تمامت سے بحث کی جاتی ہے۔"

علامہ الزرکشی (م 795ھ / 1393ء) نے تفسیر کو فہم قرآن کا ذریعہ قرار دیا ہے:

التفسیر علم يعرف به فهم كتاب الله المنزل على نبيه محمد صلى الله عليه وسلم وبيان معانيه واستخراج أحكامه وحكمه، واستمداد ذلك من علم اللغة، النحو والتصريف وعلم البيان واصلو الفقه والقراءات ويحتاج معرفة أسباب النزول والناسخ والمنسوخ.¹²

"تفسیر وہ علم ہے جس کے ذریعے اللہ تعالیٰ کی اس کتاب کا فہم حاصل ہوتا ہے جو اسکے نبی محمد پر نازل ہوئی ہے۔ جس کے ذریعے اس کے معانی کی وضاحت ہوتی ہے اور جس کے ذریعے اس کے احکام و حکمتیں معلوم کی جاتی ہیں۔ اور اس سلسلے میں علم لغت، نحو، صرف، علم بیان، اصول فقہ اور قرآت سے مدد لی جاتی ہے۔ علاوہ ازیں اس کے لیے اسباب نزول اور ناسخ و منسوخ کی معرفت بھی ضروری ہے۔"

جلال الدین سیوطی (م 911ھ / 1505ء) فرماتے ہیں:

التفسير في الإصطلاح علم نزول الآيات وشؤونها وأقاصيصها وأسباب النازل فيها ثم تركيب مكيا ومدنيها ومحكمها ومتشابهها وناسخها ومنسوخها وخاصها وعامها، مطلقها ومقيدوها ومجملها ومفصلها وحلالها وحرامها ووعدتها ووعدتها وأمرها ونهيها وعبرها وأمثالها.¹³

"اصطلاح میں تفسیر ایک ایسا علم ہے جس میں قرآنی آیات کے نزول، انکے واقعات و متعلقہ اسباب نزول نیز سبکی و مدنی، محکم و متشابہ، ناسخ و منسوخ، خاص و عام، مطلق و مقید، مجمل و مفسر، حلال و حرام، وعدہ، وعید، امر و نہی اور عبرت و امثال وغیرہ سے بحث کی جاتی ہے۔"

علامہ عبدالعظیم الزرقانی (م 1367ھ / 1948ء) نے مناہل العرفان میں سب سے زیادہ مختصر اور جامع و مانع تعریف کی ہے:

والتفسير في الإصطلاح علم يبحث فيه عن القرآن الكريم من حيث دلالاته على مراد الله تعالى بقدر طاقة البشرية.¹⁴

"اصطلاح میں تفسیر وہ علم ہے جس میں قرآن کے بارے میں بحث کی جاتی ہے۔ اس حیثیت سے کہ یہ اللہ تعالیٰ کی مراد پر بشری طاقت کے مطابق دلالت کرتا ہے۔ جس کا مطلب یہ ہے کہ انسانی طاقت و صلاحیت کے مطابق قرآنی آیات سے اللہ تعالیٰ کی مراد معلوم کرنے کو تفسیر قرآن کہا جاتا ہے۔"

درج بالا بحث سے یہ نتیجہ اخذ ہوتا ہے کہ لغوی اعتبار سے تو تفسیر کا اطلاق ہر قسم کی وضاحت پر ہوتا ہے مگر اصطلاح میں تفسیر کا لفظ صرف قرآن مجید کی تشریح و توضیح کے ساتھ مخصوص ہے۔ یہاں تک کہ حدیث رسول کی

تشریح کو بھی تفسیر نہیں کہا جاسکتا بلکہ اسکے لیے شرح الحدیث کا لفظ استعمال ہوتا ہے۔ اس علم کی ضرورت، اہمیت اور غرض و غایت وغیرہ کے ساتھ ساتھ تفسیر و تاویل میں فرق کے مباحث اس علم کو سمجھنے میں معین و مددگار ہیں۔¹⁵ تفسیر، تاویل اور تحریف کے فرق کو علامہ خالد محمود نے شاہ عبدالعزیز محدث دہلوی (م 1239 ھ / 1823) کے اصول تفسیر کے حوالہ سے واضح کیا ہے۔ شاہ صاحب تفسیر میں تین چیزوں کی رعایت ضروری سمجھتے ہیں۔

1. ہر ہر کلمہ کے متعلق یہ جاننا کہ اس کا لغوی معنی کیا ہے اور یہ کہ اس کے مجازی استعمال کی وسعت کہاں تک ہے۔
2. سیاق و سباق پر پوری نظر رکھنا تاکہ کلام اول آخر سے مربوط رہے کسی مرحلہ پر بے معنی نہ ہونے پائے۔
3. نزول وحی کے وقت جو لوگ موجود تھے انہوں نے اس سے کیا سمجھا تھا کوئی تشریح حضور ﷺ کے بیان اور صحابہؓ کی تفسیر کے خلاف نہ ہو۔

شرط اول کا لحاظ نہ رہے تو یہ تاویل قریب ہے۔ دوسری شرط فوت ہو تو یہ تاویل بعید ہے اور تیسری بھی ملحوظ نہ رہے تو یہ تفسیر نہیں تحریف ہوگی۔¹⁶

علم تفسیر کی اقسام

علم تفسیر کی اقسام پر بحث سے پہلے ضروری معلوم ہوتا ہے کہ اس بات کو بھی واضح کیا جائے جو ایک عامی¹⁷ ذہن میں یہ سوال پیدا کرتی ہے کہ تفسیر کی اقسام کیوں اور کیسے وجود میں آئیں جبکہ اللہ کا کلام ایک ہے اور اس کا معنی و مراد اللہ تعالیٰ کے رسول جناب محمد رسول اللہ ﷺ نے واضح کر دیا اور صحابہ کرام نے اس کی عملی تصویر بھی پیش کر دی۔ اس بات کو مختصراً اس طرح سمجھا جائے کہ قرآن مجید کی تفسیر کے لیے تفسیر و تاویل دو طرح کی اصطلاحات استعمال ہوتی ہیں۔ تفسیر کے معنی کسی لفظ اور جملے کی مراد کو کھولنا اور بیان کرنا ہیں۔ جبکہ تاویل کے معنی رجوع کرنے اور لوٹانے کے ہیں۔ یعنی قرآن مجید کے الفاظ کو ظاہری معنی سے ہٹا کر باطنی معنی کی طرف لوٹا دینا۔ خالد علوی لکھتے ہیں:

ضرورت پیش آمدہ میں جہاں قرآن کریم کی نص نہیں ملتی نہ اس خاص جزئیہ میں کوئی واضح حدیث موجود ہو تو اپنی ضرورت کو قرآن و حدیث کی طرف لوٹاؤ۔ قرآن و حدیث کے بیان کردہ مسائل میں اگر اس ضرورت پیش آمدہ پر کچھ دلالت اور رہنمائی ملے تو قرآن و حدیث کی طرف لوٹنا ہے لیکن ازراہ تاویل نہ کہ ازراہ تفسیر۔ قرآن کریم میں یہاں احسن تاویل اسی کو کہا گیا ہے۔¹⁸

چنانچہ تفسیر کرتے ہوئے لازماً تاویل سے بھی کام لینا پڑے گا۔ جو صحابہ کرام کے دور سے آج تک لیا جا رہا ہے۔ اور تاویل صحیح اور تاویل فاسد اسی ذیل میں سامنے آتی ہیں۔ اور اسی طرح تفسیر کو اصول تفسیر کی روشنی میں بیان کرنا اور نہ کرنا سے ہی تفسیر الحمود اور تفسیر المذموم کی اقسام وجود پذیر ہوئیں۔ چنانچہ تفسیر میں صرف آثار سے کام لینا یا پھر رائے اور اجتہاد و استنباط سے تفسیر بیان کرنے کی بنیاد پر دو مشہور اقسام تفسیر بالماثور اور تفسیر بالرأے میں تقسیم کیا جاتا ہے۔

پھر تفسیر بالرائے کو مزید تفسیر بالرائے المحمود اور تفسیر بالرائے المذموم کی ذیلی اقسام کے طور پر بھی ذکر کیا جاتا ہے۔ ان اقسام کی بنیادی تقسیم کے بعد تفسیر کے مناجج جو اگرچہ ان ہی اقسام میں آجاتے ہیں، کو بیسیوں کی تعداد میں ذکر کیا گیا ہے۔ یہ رجحانات عصری ضرورتوں اور تقاضوں کے تحت وجود میں آئے ہیں۔ جیسے قرون اولیٰ میں فقہی ابحاث اور مسائل کے اخذ و استنباط کے لیے احکام القرآن یعنی فقہی رجحان کی تفاسیر لکھی گئیں اور سائنسی ترقی کے موجودہ دور میں تفسیر کا علمی رجحان سامنے آیا۔ ان رجحانات کو شاہ ولی اللہ، محمد حسین ذہبی اور ڈاکٹر فہد الرومی نے تفصیلاً ذکر کیا ہے۔¹⁹ ان رجحانات میں جن پر تصنیفات پائی جاتی ہیں ان میں اثری، کلامی، فقہی، نحوی و لغوی، ادبی، قراءات کا رجحان، اشاری، فلاسفہ کارحان، علمی و سائنسی، الحادی، موضوعی، بلاغی وغیرہ شامل ہیں۔

اصول تفسیر کا مفہوم

اصول تفسیر سے مراد وہ اصول ہیں جو کوئی مفسر اپنی تفسیر کے لیے مقرر کرتا ہے۔ عموماً اصول تفسیر اور علوم القرآن کو آپس میں ملا دیا جاتا ہے جس سے یہ واضح نہیں ہوتا کہ اصول تفسیر اور علوم القرآن میں کیا فرق ہے۔ جبکہ اصول تفسیر کسی مفسر کا منہج علمی ہوتا ہے اور علوم القرآن وہ طے شدہ علوم ہیں جن کا جاننا کسی مفسر کے لیے ضروری ہوتا ہے۔ اصول تفسیر دو کلموں سے مرکب ہے۔ پہلے ان دونوں کی علاحدہ توضیح کی جاتی ہے۔ پھر مرکب کے طور پر اس کا مفہوم بیان کیا جائے گا۔

اصول کا لغوی مفہوم

اصول اصل کی جمع ہے۔ اس کا مادہ (اصل) ہے جسکے معنی بنیاد، جڑ، کسی چیز کا نچلا حصہ جس پر وہ بنی ہو۔ ابن منظور الافریقی کہتے ہیں:

الأصل: أسفل كل شیء استأصلت الشجرته: ثبت أصلها۔²⁰

"کسی چیز کے کل اور مجموعے کو الاصلیہ کہتے ہیں۔"

اس معنی میں عرب لوگ کہتے ہیں: لا أصل له ولا فصل، الاصل الحسب، والفصل اللسان، یعنی نہ اسے نسبی شرافت حاصل ہے اور نہ لسانی۔²¹

قرآن مجید میں استعمالات

یہ لفظ اصول جمع کے طور پر قرآن مجید میں ایک جگہ استعمال ہوا ہے۔ ارشاد باری تعالیٰ ہے:

مَا قَطَعْتُمْ مِنْ لِيْنَةٍ اَوْ نَزَعْتُمْ اَوْ قَابِلَةً عَلٰى اَصْوُلِهَا فَاِنَّ اللّٰهَ وَرِ الْفٰسِقِيْنَ ﴿٥﴾

"تم نے جو بھی کھجور کے درخت کاٹ ڈالے یا جنہیں تم نے ان کی جڑوں پر باقی رہنے دیا، یہ سب

اللہ تعالیٰ کے فرمان سے تھا۔ اور اس لیے کہ فاسقوں کو اللہ تعالیٰ رسوا کرے۔"

اصول کا واحد اصل ہے بطور مفرد یہ لفظ قرآن مجید میں دو مقامات پر استعمال ہوا ہے۔ ایک مقام پر پاکیزہ درخت کی جڑ اور بنیاد کے لیے، جب کہ دوسرے مقام پر جہنمی درخت کی جڑ اور بنیاد کے لیے۔ پاکیزہ کلمہ کے بارے میں اللہ تعالیٰ کا ارشاد ہے:

أَلَمْ تَرَ كَيْفَ خَرَّبَ اللَّهُ مَثَلًا كَلِمَةً طَيِّبَةً كَشَجَرَةٍ طَيِّبَةٍ أَصْلُهَا ثَابِتٌ وَفَرْعُهَا فِي السَّمَاءِ ﴿٢٣﴾

"کیا آپ نہیں دیکھتے کہ اللہ تعالیٰ نے کس طرح پاکیزہ بات کی مثال بیان کی کہ وہ مثل ایک پاکیزہ

درخت کے ہے، جس کی جڑ مضبوط ہے اور جس کی ٹہنیاں آسمان میں ہیں۔"

دوسرے مقام پر جہنم میں اگنے والے درخت ز قوم کے بارے میں فرمایا:

إِنَّهَا شَجَرَةٌ تَخْرُجُ فِي أَصْلِ النَّجِيمِ - ٣٣

"تحقیق وہ ایک درخت ہے جو دوزخ کی جڑ میں نکلتا ہے۔"

اس مادہ سے قرآن مجید میں اصیل اور آصال بھی مستعمل ہے۔²⁵ گویا شاخوں کا انحصار جس تنے اور جڑ پر ہوتا ہے

اس کو اصل یا اصول کہتے ہیں۔

اصول کا اصطلاحی مفہوم

اصطلاح میں اصول ان قواعد و کلیہ کو کہتے ہیں جن پر جزئیات کا انحصار ہوتا ہے۔ اور ان سے جزئیات کے حالات و خصوصیات کا علم حاصل ہوتا ہے۔ اصولیین نے اس لفظ اصل کو بمعنی دلیل، قاعدہ، حالت اصلی اور رائج کے استعمال کیا ہے۔²⁶ چنانچہ اصول سے مراد کسی بھی علم و فن کی بنیادیں ہیں جن کے بناوہ علم قائم نہیں رہ سکتا۔

"اصول تفسیر" مرکب اضافی ہے، جس سے مراد وہ بنیادی قواعد و کلیہ ہیں جن کی مدد سے قرآن مجید کے علوم و معارف کو حاصل کیا جاتا ہے اور ایک مفسر کے لیے ان سے کوئی مفر نہیں۔ اصول تفسیر سے مراد وہ علم ہے جس میں قرآن مجید کے معنی و مفہوم اور مطلب کی تشریح پر کئی طریقوں سے بحث کی جاتی ہے۔ دوسرے الفاظ میں ایک مفسر کو قرآن مجید کی تشریح کرتے ہوئے جن اصول و قواعد کا پابند رہنا پڑتا ہے ان قواعد کا نام اصول تفسیر ہے۔ یعنی اگر ان اصولوں کی پابندی نہ کی جائے تو حاصل شدہ مواد پر قرآن مجید کی تفسیر کا اطلاق نہ ہوگا۔ چنانچہ انحرافی مکتب فکر کی کتب پر بھی لفظ تفسیر کا اطلاق ایسا ہی ہے جیسا کہ موضوع حدیث پر لفظ حدیث کا اطلاق۔ صاحب کشاف نے اصول تفسیر کی اصطلاحی تعریف درج ذیل الفاظ میں کی ہے:

هو الكشف عن معاني الفاظ القرآن الكريم في سياقاتها حسب قواعد و اصول

معروفة لفهم مراد الله تعالى من وحيه المنزل.²⁷

"قرآن مجید کے معانی کو اپنے سیاق و سباق اور وحی منزل میں اللہ تعالیٰ کی مراد کو سمجھنے کے معروف اصول و قواعد کی روشنی میں واضح کرنے کا نام اصول تفسیر ہے۔"

اصول تفسیر ان قواعد کا نام ہے جو کسی مفسر کے تفسیری خاکہ کو منضبط کرتے ہیں۔ اور مفسر کے اس تفسیری خاکہ اور اس کے فہم اور استنباط کی غلطی کے درمیان ایک محافظ کا کام کرتے ہیں۔ مزید یہ کہ تفسیر میں معنی و مراد کو علی وجہ الا فضل بیان کرنے میں مفسر کے مددگار ہوتے ہیں۔

شیخ ابن تیمیہؒ نے اصول تفسیر کی تعریف درج ذیل الفاظ میں کی ہے:

مجموعۃ القواعد التي ينبغى ان يسير عليها المفسرون في فهم المعاني
القرآنية وتعرف العبر والاحكام من الايات۔²⁸

"اصول تفسیر ان قواعد کے مجموعے کا نام ہے جن کا لحاظ رکھنا مفسرین کے لیے معانی قرآن کے فہم اور آیات سے مستنبط حکم و احکام کی پہچان کے لیے نہایت ضروری ہے۔"

اصول تفسیر اور علوم قرآن

مفسرین اپنے تفسیری مقدمات میں وہ علوم جو آیات قرآنیہ کے فہم و ادراک اور کلام خداوندی کو سمجھنے کے لیے حاصل کیے جاتے ہیں انہیں بھی اصول تفسیر میں شمار کرتے ہیں۔ اگرچہ ایک گونہ فرق ان دونوں یعنی اصول تفسیر اور علوم القرآن میں پایا جاتا ہے۔ ایک مدون فن کی حیثیت سے علوم قرآن سے مراد وہ تمام علوم و مباحث علمیہ ہیں جو قرآن مجید سے متعلق ہیں اور فہم قرآن کے طالب علم کے لیے ناگزیر ہیں۔ مثلاً قرآن کی قرأت کا تعارف، اسکی فنی تعریف، نزول قرآن کی کیفیت، قرآن کی تدوین و کتابت، جمع و ترتیب، کمی و مدنی کی معرفت، اسباب نزول، نسخ و منسوخ، محکم و متشابہ۔²⁹ اور ایک مفسر کا ان کو جاننا ضروری ہے۔ جبکہ اصول تفسیر سے مراد وہ قواعد و کلیہ ہیں جن کی روشنی میں ہی ایک مفسر تفسیر میں کسی خاص اسلوب کا پابند رہتا ہے۔ مثلاً قرآن کی تفسیر بالقرآن کا قاعدہ اور تفسیر میں عقل کا کیا درجہ ہوگا وغیرہ وغیرہ۔ گویا ایک مفسر کے لیے علوم القرآن و اصول تفسیر دونوں کا ہی جاننا از بس ضروری ہے۔

متقدمین، متاخرین، اور معاصرین نے اصول تفسیر کے حوالہ سے جتنی تصنیفات، تالیفات اور تحقیقات کی ہیں اکثر و بیشتر سب کے ناموں میں علوم القرآن کا لفظ استعمال کیا ہے۔³⁰ لہذا اصول تفسیر کو علوم القرآن ہی کی ایک شاخ کے طور پر ذکر کیا جاسکتا ہے۔

تفسیر و اصول تفسیر کا آغاز و ارتقاء

قرآن مجید کے نزول کا بنیادی مقصد، تلاوت آیات اور احکام میں غور و فکر کر کے ان سے نصیحت حاصل کرنا ہے۔ پھر غور و فکر کر کے اسکے معنی بیان کرتے وقت چند اصول و ضوابط مد نظر رکھنا پڑتا ہے لہذا اصول تفسیر کی تدوین اگرچہ بعد میں ہوئی ہے مگر اسکی تاریخ اسی وقت سے شروع ہوتی ہے جب سے نزول قرآن کا آغاز ہوا۔

قرآن مجید جس قوم پر نازل ہوا وہ امی تھی مگر زبان و قلب سے محروم نہ تھی، ان کے ہاں شعر و شاعری اور ضرب الامثال بھی استعمال ہوتے تھے، ان کا اسلوب کلام متنوع ہوا کرتا تھا جس میں تشبیہ، استعارہ، صریح، کنایہ، ایجاز و اطناب سے انواع سخن شامل تھے۔ اور انہیں اپنی زبان دانی پر اتنا فخر تھا کہ اپنے علاوہ باقی اقوام کو عجمہ کہہ کر پکارا کرتے تھے۔

انکایہ فخر بے جا نہ تھا بلکہ وہ فصاحت و بلاغت کے لحاظ سے سب پر حاوی تھے۔ قرآن مجید بھی اس دور کی عربی زبان میں اتر اور آپ ﷺ کا معجزہ قرآن باقی انبیاء کے معجزات کی طرح اپنی قوم کے حسب حال تھا اہل زبان میں سے جس نے اسکو سنا وہ اسکی عظمت و برتری کا اعتراف کیے بغیر نہ رہ سکا۔ قرآن پاک جس کو بنی آدم کی فلاح و بہبود کے لیے نازل کیا گیا ہے ایک مکمل ضابطہ حیات اور جامع قانون ہدایت ہے۔ چنانچہ اس قانون ہدایت کے متقن اعظم نے محض الفاظ کی تعلیم ہی نہیں دی بلکہ اسکی تعبیر و تفسیر کا حق اپنے پیغمبر محمد ﷺ کو عطا کیا اور انکے کے ہر قول و فعل کو حجت بنا دیا۔

علم تفسیر کے ارتقاء سے متعلق بہت سارا ذخیرہ پایا جاتا ہے۔ مثلاً التفسیر والمفسرون از محمد حسین ذہبی، تاریخ تفسیر و اصول تفسیر از پروفیسر میاں منظور احمد، تفسیر و تاریخ تفسیر و مفسرین از غلام احمد حریری، تیان الراح معروف بہ تاریخ التفسیر از قاضی عبدالصمد صارم۔ ان تمام اور ان کے علاوہ بہت سے دوسرے مصنفین نے تفسیری ارتقاء کو بڑی تفصیل سے ذکر کیا ہے۔ جبکہ اصول تفسیر کے ارتقائی مراحل کیارہے اور اس نے کس طرح مدون علم کی شکل اختیار کی۔ اس کے تفصیلی جائزہ کی ضرورت ہے۔ ذیل میں اصول تفسیر کے ارتقائی مراحل کو ذکر کیا جا رہا ہے اگرچہ تفسیر کے ارتقاء اور اصول تفسیر کے ارتقاء کو کلی طور پر جدا نہیں کیا جاسکتا پھر بھی یہ کوشش کی گئی ہے کہ تفسیر کے ارتقاء کو ضمناً اور اصول تفسیر کے ارتقاء کو اصلاً بیان کیا جائے۔

اصول تفسیر عہد رسالت اور دور صحابہ میں

عہد رسالت میں تفسیر قرآن کا دائرہ طویل نہیں تھا کیونکہ قرآن پاک صحابہ کے سامنے نازل ہو رہا تھا اور ان کے لیے زبان و بیان کا کوئی مسئلہ نہیں تھا اس لیے ہر آیت کی تفسیر کے لیے آپ ﷺ کی طرف رجوع کرنے کی ضرورت محسوس نہیں ہوتی تھی۔ جب کسی آیت کے فہم میں دشواری محسوس ہوتی تو صحابہ کرام حضور ﷺ سے اس کی تفسیر

دریافت فرمایا کرتے تھے۔ اور حضور ﷺ اسکی وضاحت فرمادیتے تھے۔ اور اس بات کو قرآن مجید نے رسول اللہ ﷺ کی ذمہ داری ٹھہرایا ہے۔ ارشاد باری تعالیٰ ہے:

وَأَنْزَلْنَا إِلَيْكَ الذِّكْرَ لِتُبَيِّنَ لِلنَّاسِ مَا نُزِّلَ إِلَيْهِمْ وَلَعَلَّهُمْ يَتَفَكَّرُونَ³¹

"اور ہم نے تیری طرف یہ نصیحت اتاری تاکہ آپ لوگوں کی طرف جو قرآن اتارا گیا ہے اسکو کھول کر بیان کر دیں تاکہ وہ اس میں غور و فکر کریں۔"

ابن کثیر اس آیت کی تفسیر اس طرح بیان کرتے ہیں: اے نبی ﷺ آپ لوگوں کے لیے اسکے جملات کی تفصیل اور مشکلات کی وضاحت کر دیں۔³²

مثال کے طور پر جب قرآن مجید کی یہ آیت "الَّذِينَ آمَنُوا وَلَمْ يَلْبِسُوا إِيمَانَهُمْ بِظُلْمٍ"³³ ایمان لائے اور اپنے ایمان کو (شرک کے) ظلم سے محفوظ نہیں کیا۔" نازل ہوئی تو صحابہ کرام کو ظلم کا مفہوم سمجھ میں نہ آیا تو یہ آیت ان پر بڑی شاق گزری تو انہوں نے آپ ﷺ سے دریافت فرمایا: یا رسول اللہ! واینا لا یظلم نفسہ۔³⁴ کہ یا رسول اللہ ہم میں سے ایسا کون ہے جس نے اپنے نفس پر ظلم نہ کیا ہو؟ اس وقت آپ نے فرمایا کہ یہاں ظلم سے مراد شرک ہے نہ کہ وہ جو تم سمجھ رہے ہو۔ اور قرآن پاک سے اس کی مثال بیان فرمائی "إِنَّ الشِّرْكَ لَظُلْمٌ عَظِيمٌ"³⁵۔

اسی طرح جب آیت کریمہ "وَكُلُوا وَاشْرَبُوا حَتَّى يَتَبَيَّنَ لَكُمُ الْخَيْطُ الْأَبْيَضُ مِنَ الْخَيْطِ الْأَسْوَدِ مِنَ الْفَجْرِ"³⁶ "اور کھاؤ پیو یہاں تک کہ صبح کی سفید دھاری رات کی سیاہ دھاری سے الگ نظر آنے لگے" نازل ہوئی تو عدی بن حاتم کو آیت کا مفہوم سمجھ میں نہ آیا لہذا انہوں نے ایک سفید اور کالا دھاگہ تکیے کے نیچے رکھ لیا اور رات کو اٹھ اٹھ کر دیکھتے تھے کہ ان میں امتیاز ہوا کہ نہیں۔ صبح ہوئی تو رسول کریم ﷺ سے سارا ماجرہ کہا تب آپ ﷺ نے آیت کا صحیح مطلب ان کے سامنے بیان کیا کہ "إنما هي سواد الليل وبياض النهار"³⁷ "اس سے مراد رات کی تاریکی اور دن کی سفیدی ہے"۔ چنانچہ دور رسالت میں صحابہ کرام اپنے ذوق عربیت کی بدولت قرآنی آیات کا فہم بھی رکھتے تھے اور جہاں کہیں دشورای محسوس کرتے تو آپ ﷺ کی خدمت میں حاضر ہوتے اور اس آیت کی تفسیر معلوم کرتے۔ اسکے علاوہ ابتدائی دور میں قرآن پاک کے علاوہ حضور ﷺ نے ہر چیز لکھنے سے منع فرمایا تھا۔ آپ ﷺ کا فرمان ہے۔ مجھ سے سن کر کوئی بات مت لکھو جس نے قرآن مجید کے سوا مجھ سے کوئی چیز لکھی ہو وہ اسے مٹا دے۔ البتہ مجھ سے سن کر حدیثیں بیان کرو اس میں کوئی مضائقہ نہیں۔ اور جس نے مجھ پر دانستہ جھوٹ باندھا وہ اپنا ٹھکانہ دوزخ میں بنالے۔³⁸ آپ ﷺ نے یہ حکم اس لیے فرمایا تھا کہ قرآن وغیر قرآن آپس میں خلط ملط نہ ہو جائیں۔ چنانچہ مندرجہ بالا بحث سے یہ نتیجہ اخذ ہوا کہ دور رسالت میں یہ دو امور اصول تفسیر تھے: کلام عرب کا ذوق اور فرمان نبوی ﷺ (یعنی حدیث و سنت)۔

صحابہ کرامؓ کے عہد میں اصول تفسیر

صحابہ کرامؓ کو قرآن پاک کے معانی و مطالب براہ راست صاحب قرآن ﷺ سے سیکھنے کا شرف حاصل ہوا۔ اصحاب رسول ﷺ خود اہل زبان بھی تھے اور نزول قرآن کے ماحول سے پوری طرح باخبر بھی۔ پھر پیغمبر عظیم ﷺ کے حامی و مددگار بن کر اللہ کے پیغام کو لوگوں تک پہنچاتے رہے۔ رسول اللہ ﷺ کی وفات کے بعد خاص خاص صحابہؓ تفسیر قرآن مجید کا مرجع بنے قرآن فہمی میں خلفاء اربعہ، عبد اللہ بن عباسؓ، عبد اللہ بن مسعودؓ، زید بن ثابتؓ، ابی بن کعبؓ، ابو موسیٰ اشعریؓ اور عبد اللہ بن زبیرؓ اور حضرت عائشہ صدیقہؓ خاص اہمیت کے حامل ہیں جن میں بھی مدار تفسیر بطور خاص حضرت عبد اللہ بن مسعودؓ اور حضرت عبد اللہ بن عباسؓ ہیں۔ قرآن مجید کی جمع و تدوین بھی صحابہؓ کے دور میں ہوئی۔ گویا سورتوں اور آیات کے مقام کا تعین، جو بعد میں اصول تفسیر کا اہم موضوع بنا، صحابہؓ کے ہاتھوں انجام پایا۔ صحابہ کرامؓ کے تفسیری فن پاروں کا بغور مطالعہ کیا جائے تو یہ بات بھی واضح ہوتی ہے کہ صحابہؓ کسی بھی کلمہ اور لفظ کے معنی کو متعین کرنے کے لیے قرآن مجید کی دوسری آیات، حدیث نبویہ اور جاہلی ادب و شاعری کو ضرور سامنے رکھتے تھے۔ اس سلسلہ میں حضرت عبد اللہ بن عباسؓ کو خاص عبور حاصل تھا۔ حضرت عبد اللہ بن عباس رضی اللہ تعالیٰ عنہ سے روایت ہے کہ فرمایا:

”میرے علم میں نہیں تھا کہ آیت قرآنی فاطر السموات³⁹ کا کیا مطلب ہے؟ ایک بار دو اعرابی ایک کنویں بارے میں مجھ سے فیصلہ کروانے آئے ان میں سے ایک نے کہا "انا فطرته" میں نے اس کی ابتدا کی جس سے مجھے اس کا صحیح مفہوم پتہ چل گیا۔“⁴⁰

اس طرح کی بہت سی مثالیں حضرت ابن عباسؓ کی سوانح سے سامنے آتی ہیں۔ چنانچہ واضح ہوا کہ دور صحابہ میں جن اصول تفسیر کے تحت قرآن مجید کی تفسیر کی جاتی تھی وہ ۱۔ تفسیر القرآن بالقرآن۔ ۲۔ تفسیر القرآن بالحدیث النبوی ۳۔ لغت و کلام عرب ۴۔ اجتہاد و استنباط ہیں۔

عہد تابعین اور تبع تابعین میں اصول تفسیر

عہد تابعین کے مشہور مفسرین میں علقمہ، اسود بن یزید سعید بن جبیر، عمرو بن شریک، ابراہیم نجفی، مجاہد عکرمہ، حسن بصری، قتادہ، اعمش، طاؤس بن کیسان، عطاء بن ابی رباح، محمد بن کعب، زید بن اسلم، مرہ ہمدانی، عامر شعبی وغیرہ شامل ہیں۔ ان میں سعید بن جبیر، ابو العالیہ، محمد بن کعب القرظی، عطاء بن ابی رباح، حسن بصری اور عکرمہ نے تفسیر اور اصول تفسیر کے بعض موضوعات پر کتابیں تصنیف کیں ہیں۔ مثلاً کسی نے ناخ و منسوخ کسی نے وجوہ نظر، کسی نے احکام القرآن اور کسی نے مشکل مقامات اور غریب الفاظ کی تشریح و توضیح کے لیے قلم اٹھایا۔ تبع تابعین میں امام مالک بن

انس، اسحاق بن راہویہ، و کعب بن جراح⁴¹ ح، شعبہ بن حجاج⁴²، سفیان بن عیینہ⁴³، روح بن عبادہ⁴⁴، ابو بکر بن شعبہ اور دوسرے بہت سے حضرات نے اصول تفسیر و علوم القرآن پر توجہ کی۔ حافظ ابن تیمیہ لکھتے ہیں:

"تا بعین نے تفسیر کا علم بھی اسی طرح صحابہ کرام سے حاصل کیا ہے جس طرح علم سنت ان سے پایا ہے تا بعین حضرات جس طرح استنباط و استدلال کی راہ سے بعض سنتوں پر گفتگو کرتے ہیں اسی طرح وہ تفسیر میں بھی بعض اوقات استنباط و استدلال کی راہ اختیار کرتے ہیں۔"⁴⁵

اس دور میں اگرچہ علم اسباب نزول، علم النسخ و المنسوخ اور علم غریب القرآن کی بنیاد رکھی گئی۔ جو علوم القرآن کے اہم مباحث ہیں اور ان کا جاننا ایک مفسر کے لیے انتہائی ضروری ہے۔ لیکن بطور خاص اس دور میں بھی جن اصول تفسیر کے تحت قرآن مجید کی تفسیر کی جاتی رہی وہ ۱۔ تفسیر القرآن بالقرآن۔ ۲۔ تفسیر القرآن بالحدیث النبوی۔ ۳۔ اقوال صحابہؓ۔ ۴۔ لغت و کلام عرب۔ ۵۔ اجتہاد و استنباط ہی ہیں۔

علم اصول تفسیر کی تدوین

عہد تابعین و تبع تابعین کے بعد دوسری اور تیسری صدی ہجری میں جن موضوعات پر کتب تالیف کی گئی انکا تعلق زیادہ تر فہم قرآن سے تھا۔ مثلاً اعراب القرآن، اسباب نزول، علم وجوہ و نظائر، غریب القرآن، تنابہ القرآن، علم النسخ و المنسوخ اور احکام القرآن و علم القراءات وغیرہ۔ ان موضوعات پر ابتدائی زمانے سے چھٹی ہجری تک متعدد کتب تصنیف ہوئیں۔

چھٹی صدی ہجری میں عقلی تفسیر کا آغاز ہونے کی وجہ سے تفسیر قرآن کے متعلق مختلف و متنوع علوم وجود میں آئے۔ جس کے نتیجے میں ایسی تفسیر منظر عام پر آئیں جن میں تفسیر کے سوا سب کچھ موجود تھا۔ اس دور میں صرف نحو، عربی لغت سے متعلق علوم بھی مدون ہوئے۔ فقہی مذاہب کے ظہور پذیر ہونے کے ساتھ ساتھ کلامی مسائل اٹھ کھڑے ہوئے اور گروہی تعصب اپنی انتہا کو پہنچ گیا۔ یہ سب علوم و فنون تفسیر کے ساتھ گھل مل گئے۔ جس کے نتیجے میں عقلی پہلو غالب اور نقلی پہلو مغلوب ہو گیا اور ہر مفسر نے قرآن کو اپنے مذہب کے قالب میں ڈھالنے کی کوشش کی۔ لیکن اس عقلی تفسیر کے باوجود تفسیر بالمعقول کا تصور بالکل ختم نہ ہو سکا۔ مختلف زمانوں میں ایسے علماء موجود رہے جو اس طوفان کا مقابلہ کرنے کے لیے سینہ سپر ہو گئے۔ تاہم بعض اس سلسلے میں صحیح و سقیم روایات میں امتیاز نہ کر سکے۔ جب علماء کرام نے تفسیروں میں وضع و اختراع، صحیح و سقیم اقوال اسرائیلیات کی بہتات، فقہی اور کلامی بحثوں کی یہ صورت حال دیکھی تو لامحالہ ان میں یہ فکر پیدا ہوئی کہ ان اصول و قواعد کو مدون کیا جائے جو قرآن کریم کے فہم اور تفسیر میں ممد و معاون ثابت ہو سکیں۔ جنہیں صحابہ و تابعین تفسیر قرآن میں مد نظر رکھتے تھے تاکہ تفسیر بالمعقول و المعقول میں حق و باطل کے درمیان امتیاز ہو سکے۔ مقدمہ فی اصول التفسیر کا سبب تالیف بیان کرتے ہوئے ابن تیمیہ خود رقم طراز ہیں:

"اپنے بعض احباب نے مجھ سے درخواست کی کہ ایک ایسا مقدمہ لکھ دوں جو قواعد کلیہ پر حاوی ہو۔ قرآن کے فہم اور اسکی تفسیر جو معانی کی معرفت میں معین ہو، اس میں منقول و معقول، حق و باطل کی تمیز کرنے والا اور قیل قال میں فیصلہ کن دلیل کی راہ دکھانے والا ہو۔"⁴⁶

اصول تفسیر کی باقاعدہ تدوین میں فقہا کرام کا بہت اہم کردار رہا ہے۔ انہوں نے اصول فقہ کے میدان میں قرآن و سنت سے استدلال و استنباط کے اصول و ضح کیے۔ جن سے اصول تفسیر کی تدوین کے لیے بنیادیں مہیا ہوئیں۔ اس کے علاوہ کتب علوم القرآن میں شاید ہی کوئی ایسی کتاب ہو جس میں مصادر تفسیر جیسے اہم ترین موضوع پر گفتگو نہ کی گئی ہو۔ جیسے البرہان فی علوم القرآن از بدرالدین الزرکشی (۷۹۴ھ)، الاتقان فی علوم القرآن از جلال الدین سیوطی (۹۱۱ھ)، مناهل العرفان از عبدالعظیم الزرقانی (۱۳۶۷ھ)، مباحث فی علوم القرآن از مناع القطان (۱۴۲۰ھ) وغیرہ۔ وہ کتب جو اصول تفسیر یا مناہج تفسیر کے نام سے لکھی گئی ہیں، ان میں مقدمہ فی اصول التفسیر، ابن تیمیہ (۷۲۸ھ)، اصول تفسیر، ابن قیم الجوزیہ (۷۵۱ھ)، التفسیر فی قواعد علم التفسیر، محمد بن سلیمان الکافینی (۸۷۹ھ)، الفوز الکبیر فی اصول التفسیر، شاہ ولی اللہ دہلوی (۱۱۷۶ھ)، فتح الجبیر فی اصول تفسیر، شاہ ولی اللہ دہلوی (۱۱۷۲ھ)، الاکسیر فی اصول تفسیر، صدیق حسن خان (۱۳۰۷ھ)، التکمیل فی اصول التاویل، حمید الدین فراہی (۱۳۴۹ھ)، القواعد الحسان فی التفسیر القرآن، عبدالرحمان بن ناصر السعدی (۱۳۷۶ھ)، درایت تفسیری، حافظ عبداللہ محدث روپڑی (۱۳۸۲ھ)، اصول فی التفسیر، شیخ محمد بن صالح العثمین ۱۴۲۱ھ، قواعد التفسیر، خالد بن عثمان السبت، ۱۴۔ اصول تفسیر و قواعد، خالد بن عبدالرحمان العک، اصول التفسیر و بحث فی اصول التفسیر کلاہما، ڈاکٹر محمد لطفی الصباغ، دراسات فی اصول التفسیر، محسن عبدالحمید، اصول تفسیر و مناہج، ڈاکٹر فہد رومی، فصول فی اصول التفسیر، ڈاکٹر مسعود بن سلیمان الطیار، تسمیۃ الازہان فی مقدمہ التبیان فی اصول تفسیر القرآن، مولانا عبدالسلام بن عبدالرؤف، مفہوم التفسیر و تاویل الاستنباط و التدرج و المفسر، ڈاکٹر مسعود بن سلیمان الطیار، القول المنیر فی علم اصول التفسیر، شیخ اسماعیل عنان یمنی۔ اور وہ کتابیں جو اصلاً مناہج مفسرین پر مرتب کی گئیں ہیں لیکن ضمناً ان میں بھی اصول تفسیر کو زیر بحث لایا گیا ہے ان میں التفسیر و رجالہ، ابن عاشور ۱۳۹۰ھ، التفسیر و المفسرون، ڈاکٹر حسین الذہبی ۱۳۹۷ھ، مناہج المفسرین، ڈاکٹر محمود النقراشی، مناہج المفسرین، ڈاکٹر احمد بن محمد الشرقاوی، نمایاں ہیں۔

تفاسیر کے مقدمات میں اصول تفسیر

اصول تفسیر کی باقاعدہ تدوین سے پہلے مفسرین اپنی تفاسیر کے مقدمات میں اصول تفسیر کا ذکر کرتے تھے۔ جن تفاسیر کے مقدمات میں اصول تفسیر کو بطور خاص موضوع بحث بنایا گیا ان میں سے چند درج ذیل ہیں۔

1. جامع البیان ابن جریر الطبری ۳۱۰ھ

2. التکت والعیون للماوردی ۴۵۰ھ
3. جامع التفاسیر، راغب اصفہانی ۵۰۲ھ
4. المحرر الوجیز، ابن عطیہ الاندلسی ۵۴۱ھ
5. الجامع الاحکام، محمد بن احمد القرطبی ۶۷۱ھ
6. تفسیر القرآن لابن کثیر الدمشقی ۷۷۴ھ
7. التحریر والتنویر، طاہر ابن عاشور ۱۳۹۳ھ
8. اضواء البیان، محمد امین الشنفطی ۱۳۹۳ھ

اردو تفاسیر کے مقدمات میں بھی مفسرین نے اصول تفسیر اور منہج تفسیر کو موضوع بحث بنایا ہے۔ مثال کے طور پر شیخ عبدالحق محدث دہلوی نے مقدمہ تفسیر حقانی البیان فی علوم القرآن لکھا۔ اس کے مقدمہ میں اصول تفسیر کا خاص طور پر ذکر ہے۔ اس کے علاوہ مولانا امین احسن اصلاحی نے بھی اپنی تفسیر کے آغاز میں اصول تفسیر پر بحث کی ہے۔

حواشی وحوالہ جات:

- 1- سورة النحل: 16/44
- 2- موسوعہ فقہیہ، وزارت اوقاف کویت، اسلامک فقہ اکیڈمی، انڈیا، 3/460
- 3- ابن منظور، محمد بن کرم بن علی، أبو الفضل، الإفريقي، لسان العرب، دارصادر بیروت، 1414، 2/361
- 4- سید ابوالحسن علی ندوی، تاریخ دعوت و عزیمت، مجلس نشریات اسلام، کراچی، سن، 1/251
- 5- ابن الجوزی، جمال الدین أبو الفرج عبد الرحمن، زاد المسیر فی علم التفسیر، دار الکتب العربی، بیروت، 1422ھ، 2/1
- 6- فیروز آبادی، مجد الدین، القاموس المحیط، مؤسسۃ الرسالۃ للطباعة والنشر والتوزیع، بیروت۔ لبنان طبع 1426ھ، ص: 587
- 7- خیر الدین الزرکلی، الأعلام، دار العلم للملائین، بیروت
- 8- الراغب الاصفہانی، مفردات الفاظ القرآن، دار القلم - الدار الشامیة، 2009ء، 1/344
- 9- سورة الفرقان: 25/33
- 10- ابن ماجہ، ابو عبد اللہ، محمد بن یزید، القزوينی، سنن ابن ماجہ، ابواب التجارات، باب التغلظ فی الربا، حدیث: 2276
- 11- الأندلسی، أبو حیان محمد بن یوسف، البحر المحیط فی التفسیر، دار الفکر - بیروت، 1420ھ، 1/121
- 12- الزرکشی، أبو عبد اللہ بدر الدین، البرهان فی علوم القرآن، إحياء الكتب العربية طبع اول، 1376ھ، 1/13

- 13 - السیوطی، جلال الدین، الاقان فی علوم القرآن، بیروت مصریة عالیة کتاب 1394ھ، 1/334
- 14 - الازرقانی، محمد عبدالعظیم، مناہل العرفان فی علوم القرآن، مطبع عیسیٰ بابی حلبی وشرکاء، طبع سوم، 1/334
- 15 - ان مباحث کی تفصیل کے لیے دیکھئے: التفسیر والمفسرون از محمد حسین ذہبی؛ تاریخ تفسیر و اصول تفسیر از پروفیسر میاں منظور احمد؛ تفسیر و تاریخ تفسیر و مفسرین از غلام احمد حریری؛ تیان الراخ معروف بہ تاریخ التفسیر از قاضی عبدالصمد صارم
- 16 - خالد محمود، ڈاکٹر، آثار التنزیل، 2/266
- 17 - غیر عالم، جو عربی زبان اور قرآن و سنت کے علوم کا ماہر نہ ہو۔
- 18 - خالد محمود، ڈاکٹر، آثار التنزیل، 2/267
- 19 - تفصیل کے لیے دیکھئے: الفوز الکبیر، شاہ ولی اللہ؛ ص 72 اور التفسیر والمفسرون، الدكتور محمد حسین الذہبی؛ مکتبہ وحبہ، القاہرہ، مصر، ج 1، ص 103 تا 343 اور دراسات فی علوم القرآن؛ اتجاهات التفسیر فی القرن الرابع عشر، الدكتور فہد الرومی۔
- 20 - ابن منظور، الإفريقي، محمد بن مکر بن علی، أبو الفضل، اللسان العرب، دار صادر - بیروت، 1414ء، 2/510
- 21 - فیروز آبادی، مجد الدین، القاموس المحیط، ص 12722
- 22 - سورة الحشر: 5/59
- 23 - سورة ابراهيم: 14/24
- 24 - سورة الصافات: 37/64
- 25 - دیکھیے سورة الفرقان: 25/15، سورة الاحزاب: 33/42، سورة الفتح: 48/9، سورة الاعراف: 7/205
- 26 - عبدالکریم زیدان، الوجیز فی اصول الفقہ، دار النشر، مؤسسۃ قرطبۃ، الطبعة السادسة، ص: 8
- 27 - التھانوی، محمد علی کشف اصطلاحات الفنون والعلوم، دارالکتب العلمیہ، بیروت، سن، 1/33
- 28 - ابن تیمیہ، تقی الدین احمد بن عبدالحلیم، مقدمہ فی اصول التفسیر، دار ابن حزم، بیروت، سن، ص: 3
- 29 - دیکھیے: التیان فی علوم القرآن، الصابونی، محمد علی، عالم الکتب بیروت، 1405ھ، ص: 134
- 30 - مناع القطان، مباحث فی علوم القرآن، قاہرہ، مکتبہ وسبیہ عابدین، سن، ص: 15

مناع القطان مباحث فی علوم القرآن میں لکھتے ہیں:

والمراد بعلوم القرآن: العلم الذی بتناول الأبحاث المتعلقة بالقرآن من حیث معرفته أسباب النزول وجمع القرآن وترتیبه ومعرفته المکی والمدنی والناسخ والمنسوخ، والمحكم والمتشابه إلى غیر ذلك مما له صلته بالقرآن وقد یسعی هذا العلم بأصول التفسیر لأنه يتناول المباحث التي لا بد للمفسر من معرفتها للأسناد إليها فی تفسیر القرآن۔

"علوم قرآن سے مراد وہ علم ہے جو قرآن سے متعلق ابحاث پر مشتمل ہو اور اسکے ذریعے اسباب نزول، جمع القرآن، قرآن کی ترتیب کئی مدنی سورتوں کی پہچان، نسخ و منسوخ، محکم و متشابه وغیرہ وہ امور جو قرآن سے تعلق رکھتے ہیں انکی پہچان ہو سکے اور اس علم کا نام اصول تفسیر اس لیے رکھا گیا ہے کیونکہ یہ ایسے مباحث پر مشتمل ہے جنہیں جاننا ایک مفسر کے لیے از حد ضروری ہے۔"

مولانا محمد تقی عثمانی اصول تفسیر اور علوم القرآن کے ضمن میں فرماتے ہیں:

"علوم القرآن ایک وسیع و عریض علم ہے۔ اس میں علم تفسیر کے مبادی و اصول واضح کیے جاتے ہیں۔ قرآن مجید آنحضرت ﷺ پر کس طرح نازل ہوا تھا؟ وحی کی حقیقت کیا ہے؟ اللہ تعالیٰ کی یہ کتاب کس ترتیب سے نازل ہوئی؟ کتنے عرصے میں اس کا نزول مکمل ہو؟ کئی مدنی سورتوں کا مطلب کیا ہے؟ شان نزول کسے کہتے ہیں؟ تفسیر قرآن میں اس کا کیا مقام ہے؟ قرآن کی کوئی آیت منسوخ ہے کہ نہیں؟ قرآن کے مختلف حروف قرأتوں کا کیا مطلب ہے؟ قرآن کریم کس قسم کے مضامین پر مشتمل ہے؟ شان نزول کسے کہتے ہیں اور تفسیر قرآن میں اس کا کیا مقام ہے؟ اللہ تعالیٰ نے کس طرح اس کتاب کو محفوظ رکھا؟ اور اس کتاب کو سمجھنے کا صحیح طریقہ کیا ہے؟ اور اس راہ میں کون سی غلطیاں انسان کو گمراہی کی طرف لے جاتی ہیں؟ اور اس قسم کے بہت سے سوالات کا مفصل جواب علوم القرآن میں دیا جاتا ہے۔"

31- سورة النحل: 16/ 44

32- ابن کثیر، ابوالفدا عماد الدین، تفسیر القرآن العظیم، المطبعة الغنیة قاہرہ، 2/ 572

33- سورة الانعام: 6/ 72

34- البخاری، محمد بن اسماعیل ابو عبد اللہ صحیح البخاری، کتاب التفسیر دار طوق النجاة، طبع اول، 1422ھ، 2/ 704

35- سورة لقمان: 31/ 13

36- سورة البقرة: 2/ 187

37- البخاری، الجامع الصحیح، کتاب التفسیر، 2/ 647

38- الترمذی، الجامع، ابواب العلم، مطبوعہ دار الفکر، بیروت، 1414ھ، 2/ 338

39- سورة فاطر: 35/ 1

40- سیوطی، الاتقان فی علوم القرآن، 2/ 4

41- روح بن عبادہ العلماء القیس ابو محمد بصرہ کے محدث تھے۔ 205ھ میں وفات پائی (الاعلام، 3/ 43)

42- یہ قیس عیلان کے قبیلہ سے تھے۔ عراق میں محدث تھے، کوفہ میں پیدا ہوئے، ۹۷ھ ہجری میں وفات پائی (الاعلام، 8/ 117)

43- بصرہ کے عظیم محدث تھے انہوں نے امام مالک کو دیکھا اور چار سو تابعین سے حدیث سنی۔

44- اسحاق بن ابراہیم بن مخلد الحنطلی التیمی (۱۶۱ھ۔۔۔ ۲۳۷ھ) خر اسان کے عالم تھے نیشاپور میں وفات پائی۔ (الاعلام، 8/ 292)

45- دیکھئے: ابن تیمیہ، تقی الدین احمد بن عبد الحلیم، مقدمہ فی اصول التفسیر، دار ابن حزم، بیروت۔

46- دیکھئے: مقدمہ فی اصول التفسیر، ص: 15